

యుద్ధం

ఇస్కూల్లంటం మజ్జేన్నం బువ్వలు మానీసినపుడుకాంచి నీను బడి మానీసినాను. అప్పుడికి నాకు అచ్చరాలన్నీ యెలిపోవొచ్చును. కా గుణింతమూ వొచ్చును. సిన్న సిన్న పేర్లు ... సదివీసోడ్డి కూడబలుక్కోని. సాల్దా? సాల్దట! ఎద్దు నాగున్నావు. నాలుగెక్కాసు కెలి పోవొచ్చినా వేటీ రావు... ఎదవకానా” అని మా సెలేను మేస్ట్రుగోరు తిట్టివారు. అతగాని తిట్లు పడనేక యిస్కూలు మానిద్దుమనుండీది. మజ్జేనం బువ్వ నాగీసీది బడికి నన్ను.

సేలేను మేస్ట్రుగోరు ... వోరం కొక రోజొస్తారు. అసలకి, మా బడికి అయిదు కలాసులికి అయిదుగురు మేస్ట్రుగోరు - అందరొకపాలి రారు. రోజు కొకలే వొత్తారు. మమ్మల్ని మంద ఆసెత్తారు. ఒక మేస్ట్రుగోరు ... పెసిరెంటు గోరికి పేపరు భోగట్టాలు సదివినిపిత్తారు. ఉంకో మేస్ట్రుగోరు - ఆళ్ల యూనియన్ పన్ను మీద తిరుగుతారు. మరో మేస్ట్రుగోరు అప్పుయేట కెల్తారు. సెలేను మేస్ట్రుగోరు వొయిద్యానికీ, కుర్రమేస్ట్రు పీర్లేసుకీ తిరుగుతారు. రోజు కొకలు మాత్రం కంపల్సరీవుగా యెలిపోవొత్తారు. మా సెలేను మేస్ట్రుగోరొత్తే నాకు యిసారం. సెలేను మేస్ట్రుగోరు సదువుకంటా పన్నెక్కువ సెప్తారు. ‘ఒరే సిమాలూగా - సిగరెట్లు పట్రారా’ అంతారా? సిగరెట్లు తెచ్చిత్తానా? అప్పుడు జోబీల్డిమీ ‘అగ్గిపెట్టి లేదురా, అగ్గిపెట్టి పట్రారా’ అని మళ్ళా పంపుతారు. అలాంటి పన్నుగాక - అతగాను వొయిద్యం సేత్తండు గదా, ఎవులికి యే జబ్బొచ్చినా ... సెలేనెక్కించేత్తాడు. అందుకతగానికి సెలేను మేస్ట్రు గోరంతాము. ఇస్కూలి కొచ్చీముండు - యెవులికో సెలేను తగిలించీసొస్తాడు. ‘అది అయిపోయిందో, వుందో సూసి ... రారా’ అని సిటంకోపాలి తగుల్తాడు. మరి సదువెప్పుడవుతాది? మళ్ళా, యేట్రా దెదవకని తిడతాడు.

అదిగా బడి మానీసి, సావుకారి గోరి ఆవులు కాయడం కమిరిపోరా అని మా యమ్మ అనీది. మా అయ్యలేదు. కాస్టంకాడ ఆడి బుగ్గివున్నాది. ఆడి సావు కర్చు అప్పు మా యమ్మ పీకమీదున్నాది. నాను ఆవులు కాసీ, మా యమ్మ కూల్దాలీ సేసి - ఆ సావుకారి అప్పు తీర్చీయాలని మాయమ్మ ఆలోచన. నాకూ యిస్కూల్ల పనులు, మేస్ట్రుగోరు తిట్లు కంటా - ఆవులు కాత్తే బాగున్ను అనిపించీది. సుబ్బరగ మెరకలంటం తిరగొచ్చు. సిరతా బిళ్ళా ఆట ఆడొచ్చు. యేటిలో గెంతి, యాత కొట్టొచ్చు - అనుండేది.

మజ్జేన్నం బువ్వ నాగీసీది బడికి నన్ను. ఇంటిల గెంజినీలే గదా, మజ్జేన్నం బువ్వ ఆపీసినారు - అప్పుడు బడి మానీసినాను.

బడొగ్గీగాని, సావుకారి ఆవులు కాపలాకి అమిర్పింది మా యమ్మ నన్ను. ఆవులు కాయడి మనీసరికి సర్దాపడి పోన్ను గాని మా సావుకారి, పనిమీద పని సెప్పి తినీసీవోడు. ఆవులిప్పకముందు నూతినీళ్ళు తోడమనీవోడు. ఆళ్ళింట్లోని నుయ్యిల నీరు ... పాతాళంలో కుండీది. తిన్న సల్లంది అరిగిపోయింది నీరు తోడీసరికి! అప్పుడు ఆవులిప్పుమనీవోడు. ఆ తర్వాత ఇంటిలోని బస్తాలు దుకానంకీ, దుకానం కాడివి ఇంటికి మొయ్యించివోడు. ఇటికీ పున్నమునుంచి మళ్ళా ఇటికీ పున్నందాకా పళ్ళు బిగువున పన్నేసినాను. అడి బాకీ తీరి పోనాది. సావుకారికాడ పని మానీసినాను.

పెద్దోడ్డి అయిపోనాను గదా ... మా ఊరి బుగతలు కంబరికం వుంతావేట్రా అనడిగినారు. నానుండలేదు. పెద్దోడ్డి అయిపోనాను గదా అన్ని పళ్ళు వొచ్చును. మా యమ్మ మాత్తరం 'సిన్న గుంటడివే' అంతాదింకా! ఇంకా సిన్నగుంటడా? నవ్వరెవులేనా? బడిమానేత్రే పెద్దోలిమయిపోయినట్టగే గదా? అందుకని, ఇంటిల వొట్టిన కూకోనుండోడిని గాదు. ఆకుతీతలకీ, పారపనికీ, దుక్కులుకీ ... అన్ని కూలి పన్నుకీ ఎల్లి కూలి తెచ్చి మా యమ్మ కిచ్చోడ్డి! అప్పుడికీ మాయమ్మ, నేను పెద్దోడ్డి అయినట్టగ నమ్మీదికాదు. ఇంకా, సిన్న పిల్లలకి సెప్పిన పన్నే సెప్పాది. 'ఒరే సిమాల అల్లా అత్తని చేట అడిగి ప్రత్రారా, యిల్లీ సీపురు తెమ్మిరా, కొట్టుకెల్లి పావలా కిర్చనూనె తేరా' ... యిలాగ సిన్న పిల్లల పన్ను సెప్పాది. పోన్నే అనుకుని నీనా పన్నన్నీ సేత్తన్ను. మా సెలేను మేస్ట్రుగోరు మాత్రం యిదిలో నెప్పడేనా కనపడితే యేట్రోరే సిమాలుగా - బడి మానీసరికి గెడకెర్ర నాగ పెరిగీసీనావనీవోలు! నాకు వొల్లు పొంగి పోయేది!

ఈ మద్దిని మా యమ్మకి ఊష్టమొచ్చి మంచం పట్టింది. అప్పుడు మరన్నీటికీ నీనే ఆధారువు. అప్పుడన్నాది మాయమ్మ మా పొరుగింటి అత్తతోటి "మా సిమాలు పెద్దోడ్డాగ సంపాదన సేత్తండు గనక సరిపోనాది గాని, లేపోతే ఈ జబ్బుకి నీను మంచం పట్టినందుకు యింటిల దివ్వేనా ఎలగప్పోను" అనేది. మా యమ్మకి ఊష్టం రాగాన, సెలేను మేస్ట్రుగోర్ని పిల్లం కెల్నాను. అతగాను ముందు డబ్బులడిగి, ఆ తర్వాత జబ్బేటన్నాడు. నాలోజులు కూలి రొండ్రోజులు వొయిద్యంకి సాలిందే కాదు. ఎలగయితేటి నిన్నటి కాంచి మాయమ్మ తిరగాడతంది. గాన్నీరసమొదల్లే. నోరు రుచి పోయి, వచ్చు వచ్చు గుండట! కందిపప్పు పులుసాండితే బాగున్ను అన్నాది పొద్దు. అందికని, కంది పప్పు కొండంకనీ మా సావుకారి దుకాణం కాడకెల్నాను. సాయంత్రం పొద్దు గుంకి పోనాది. సీకటి సీకటి గుంది.

సావుకారి కొట్టుల కొరివిలాగ నైటెలుగుతంది. దుకానం దినుసుల డొక్కుల మద్దిని

దొంగల్లోని బవురుపిల్లి నాగున్నాడు సావుకారి. అతగాని ముంగట కాటా పిల్లి మీసం నాగ యేలబడి వున్నాది. నన్ను సూసి, అతగానే ముండు పలకరించాడు.

“యేందిరో సిమాలో? యేటి నల్లపూసవయిపోనావు?” అనడిగాడు. మా సావుకారికి నామీద గురెక్కావ! గుంటడినని కూలి తగ్గించొచ్చు పనెక్కువ సేయ్యించుకోవచ్చు గద అందుకని. సావుకారి పలకరింపుకి -

“ఈ మద్దిన పొరుగుూరు పని కెల్తన్నాను బావ్. తెల్లారగట్ల యెలిపోయి మళ్ళ రాతిరికే వొత్తన్ను. అందికే అలికిడి నేడు” అన్నాను.

“ఆహా, యేపాటి కిడతందిరో కూలి? మొత్తానికి గుంటడివయినా, గడుసోడివీరా. గడించు, గడించురా సొమ్ము” అన్నాడు. అది ఎకసెక్కెమో, పొగడతో బోడ పడ్డేడు నాకు ... అలగన్నాడు. అప్పుడు -

“మా నాటోళ్లమేటి గడిత్తాం బావ్. పూట బత్తిం పుల్లవెలుగోళ్లమి. దాని మీద జబ్బులు. మా యమ్మకీ మద్దినీ ఊస్టం. కూల్లబ్బుల్ని ఆ జబ్బు తినీసింది” అన్నాను.

“అర్రర్ర... ఊస్టమా? తగ్గిపోనాదా? డబ్బుల్నేవా? అప్పు కావాలేటి? అని అడిగాడు. అప్పుయితే - మల్ల నన్ను అమిర్చీవచ్చు గదా! అప్పుడు నీను - తగ్గిపోనాదినెండి. నోరు రుసినేదంతే కందిపప్పు పులుసొండాలని - పప్పు కొండం కొచ్చాను” అని సెప్పీ రూపాయిచ్చి, అర్ధపావు కందిపప్పు యిమ్మున్నాను. రూపాయి బిళ్ళందుకోకండా - నవ్వుతండు సావుకారి. ఎప్పుడికీ ఆపడు. యేటి సావుకారికి - పిచ్చే? తిపారమా? అనుకున్ను. అప్పుడు

“రూపాయికి కందిపప్పు పెసాదంకి సొల్లు - అంతొత్తాది. అర్ధపావిచ్చీమనీ సరికి నవ్వుత్తంది” అన్నాడు.

“యేమీ? కేజీ ఎంత బావ్?” అనడిగాను.

“మొన్నటిదాక కేజీ పదిరా. నిన్నటి కాంచి పదారు” అన్నాడు.

“అదేటి? మొన్నటికి, నిన్నటికీ అంతోటాకపాలెలగ పెరిగిపోద్ది?” అన్నాను.

“నీకు తెల్లనేరా” అనేసి మళ్ళా నవ్వుతండు.

“అదర మళ్ళా... నవ్వుతాడు” అని ఆశ్చిర్యపోతంతే

“అన్నీటికీ పెరిగిపోనాయిరా ధరలు” అన్నాడు నవ్వు ఆపి.

“ఎందుకు బావ్?” అని కారణమడిగితే

“యుద్ధ మవుతుందిరా... అందుకూ” అన్నాడు.

“యుద్ధమా? ఎవులెవులికి బావ్?” అన్నీను అడిగితే

“నీకు తెల్లరా ...” అని మళ్ళా నవ్వుబోనాడు. నాకు మాసెడ్ల కోపమెలిపోవచ్చీ

“ఈపాలి నవ్వినావంతే మనిద్దరికి యుద్ధమయిపోద్ది” అన్నాను. అప్పుడు

సావుకారీ-

“కప్ప యేటి తింతాదిరా?” అనడిగాడు.

“యేటి తింతాది? పురుగులూ ... సిన్న సిన్న పరిగిలూ” అన్నాను.

“ఔనా?” అని మళ్ళా నా నేత ఔననిపించి

“అయితే, మరి పామో?” అనడిగేడు.

“కప్పల్ని, సేపలూ జెల్లల్ని తింతా”దన్నాను. అప్పుడు సావుకారి

“కప్పకీ, పాముకీ యుద్ధమవుతందిరా” అన్నాడు. అనీ

“కప్ప కడుపులోని పురుగుని కక్కమంతాది పాము. నువ్వెప్పుడివి నన్ను అడగడంకి ఆ పురుగు నాకడుపుల కలిసి పోనాదంతాది కప్ప. అయితే కాస్తో అని పామూ యుద్ధమాడతన్నాయిరా. అదీ కత” అన్నాడు.

“కతలేటి ... అసల్సంగతి సెబ్బా” అనంతే

“అమెరికావోడికున్నూ, యిరాకోడికున్నూ మద్దినీరా” అన్నాడు.

“అయితే అళ్ళకాళ్ళకి యుద్ధమయితే మనకేమి? మంగ్రాముడికీ, బారికి సోముడికీ తగువయితే సాకలి తిప్పడికి నోప్పేలోత్తాదీ?” అన్నాను.

“అందుకే నీకు తెల్లరా అన్నాను” అని సావుకారి ‘నీకు తెల్లరా’ అని అన్లం తప్పుగాదని తేల్చినాడు. తేల్చిసి

“ఆ యుద్ధంతోటి పెపంచకమంతా పీటముడి పడిపోనాదిరా. సరుకులు కదలడంకి ... చమురునుక్క దొరక్కంటంది. అక్కడ బాంబులు పేల్తన్నాయి. ఇక్కడ ధరలు పేల్తన్నాయి. నీనేటి జేసీదీ?” అన్నాడు.

“ఔను బావ్? ఆ దేశాల కాంచి తేవొల్సిన సరుకంతే రవాణా కాక, కరువయి పోందని ... ధర పెంచీవొచ్చుగానీ; యిక్కడి ఉప్పు, పప్పుకీ పెంచేత్తారా?” అనడిగితే, ఆ సావుకారి మా నిబ్బరంగా -

“మరందుకే అన్నాను నీకు తెల్లరా అని...” అన్నాడు.

“నిజమే, నాకేగాదు, నా తోటి వాల్లెవులికీ తెల్లు. తెలితే నీలాటోలు నవ్వగలేటి?” అన్నాను కోపముచ్చి. మరన్నా? అప్పుడు, సావుకారి “ఒరే ఒక దానికి రేటు పెరిగితే, మరన్నీటికీ పెరగతాయి. ఇంజను తిరిగితే సిన్న సిన్న సెక్రాలూ తిరగవేటి? అదిగాక మీమేటి సరదాకి పెంచీసినా మేటి? సరుకులు దెచ్చీ లారీవోలు అయిలు రేటు పెరిగిందని అడ్డెలు పెంచినారు. అదిగాక, కొన్ని సరుకులకి కంపెనీవోలు రేట్లు పెంచీసినారు. అయినా, సిల్లర, మల్లర అమ్ముతాం గదా పర్డేదని పెంచలేదంకా ధరలు. ఇంతలోకి అడివిపండులు సెనగసేని మడిని దువ్వీసినట్టిగ పుడే ఆరయ్యి వొకపక్క, ఇజిలెన్నోళ్లు ఇంకోపక్క, మరోడు మరోపక్క ... నా దుకాణాన్ని దువ్వీసి కేసు ల్రాస్సినారు. మరా కర్చులెక్క డ్నిండెట్టాల?” అని తిరగ పెళ్ళేసినాడు. నీనేటి సెప్తాను?

“అయితే బావ ... ఆ యుద్ధమాగిపోతే పోని అప్పుడేనా తగ్గుతాయా దరలు” అని అడిగాను. అందుకా సావుకారి ‘నీకు తెల్లనేరా’ అన్నేడుగానీ, అలగ నవ్వినాడు. నవ్వి నవ్వి -

“పెరిగినోడు ... తరిగిపోగల్గేటిరా? నువ్వు మళ్లా సంటోడివై తల్లిపాలు తాగలేవేటి?” అనడిగి, మళ్లా

“అయినా, నీ కనుమాన మొద్దు. ఆ యుద్ధమింత బేగి ఆగదు. అదిగాక, ఇంకా ముదిరితే - పెపంచ యుద్ధమయిపోద్దాట గూడా” అన్నాడు సరదాగా.

“అయితప్పడేటవుతాదీ?” అని నాను అడిగాను, అనుమానమొచ్చి.

“ఏటవుతాదీ, పెపంచంలోని పెద్ద పెద్ద మిల్లులూ, పెద్దోళ్ల భవంతులూ, సంపదలూ - బాంబులు పడి బుగ్గయిపోతాయి” అన్నాడు.

“అలగయితే ... మన దేశంలోని పెద్ద, పెద్దోళ్ల మిల్లులు మీదా, ఇళ్ళు మీదా, సంపదల మీదా బాంబులు పడతాయన్నమాట” అనుకున్నాను లోపుని! అనుకునీ

“అయితే ... రూపాయి కెంత, పప్పొస్తే అంతిచ్చీ సావుకారి బేగి. కందిపప్పుకాదు, పెసరపప్పు ఇయ్యి” అని తొందరజేసాను. రూపాయికి పప్పు, కొలిస్సి, పొట్లం సుట్టి, సేతిలెడుతూ

“కాదేత్రా తొందరా?” అనడిగాడు.

“బేగల్లీ, ఈ పప్పు నానేస్సి, దేముడికి పెసాదమెడతాను - దేముడా! మా దేశం మిల్లులు మీదా, సంపదల మీదా బాంబులు పడించీవా అనీ! మా నోటి కందని సంపదలుంటే యేమి, బుగ్గయితే మాకేమి?” అనీసరికి ... మా సావుకారి మొకంల నవ్వు మాసిపోనాది. తూనిక కాటా ఒక పక్క కొరిగిపోనాది!

“ఒరె వెధవకానా ... అవేం ఆలోచన్లురా. ఇంటిలో ఎలుకలున్నాయని, ఇంటిని కాల్చుకుంటామా? సంపదల మీద బాంబులు పడి బుగ్గయిపోడం కాదు ... ఆ సంపదలు నీలాంటోళ్లకి సెందటంకి ప్రార్థించురా” అన్నాడు. ఎప్పుడెలి పోవొచ్చి, మా మాటలన్నాడో సెలేను మేస్ట్రుగోరు!

నేను గతుక్కుమన్నాను. మేస్ట్రుగోరు సెప్పిన ముక్క బోదపర్చుకొని, యింటికాసి అడుగు లేసాను.★

సృజన - ఏప్రిల్ మే 92